



ആകാശവാണി, തിരുവനന്തപുരം  
പ്രാദേശിക വാർത്തകൾ

TIME: 06.30 PM

പ്രധാനവാർത്തകൾ

DATE: 17-09-2024

1. ജലസംരക്ഷണം എന്ന ലക്ഷ്യം സാക്ഷാത്കരിക്കുന്നതിന് ജനകീയ പ്രസ്ഥാനങ്ങൾ അത്യാവശ്യമാണെന്ന് രാഷ്ട്രപതി ദ്രൗപദി മുർമ്മു.
2. നീപ സ്ഥിരീകരിച്ച മലപ്പുറം ജില്ലയിൽ ഇതുവരെ പരിശോധിച്ച 13 ഫലങ്ങളും നെഗറ്റീവ്. സ്ഥിതി ഗതികൾ ആശ്വാസകരമെന്ന് ആരോഗ്യമന്ത്രി വീണാജോർജ്ജ്.
3. വയനാട്ടിലെ ജനങ്ങളുടെ പ്രധാന വരുമാന മാർഗമായിരുന്ന വിനോദ സഞ്ചാര മേഖലയെ പുനരുജ്ജീവിപ്പിക്കാൻ ഒരുമിച്ചു പ്രവർത്തിക്കണമെന്ന് മന്ത്രി മുഹമ്മദ് റിയാസ്.
4. ഡൽഹി മുഖ്യമന്ത്രി അരവിന്ദ് കെജ്‌രിവാൾ രാജി വച്ചു. മുതിർന്ന നേതാവ് അതിഷി മർലേനയെ പുതിയ മുഖ്യമന്ത്രിയായി തിരഞ്ഞെടുത്ത് ആം ആദ്മി പാർട്ടി.
5. ഏഷ്യൻ ചാമ്പ്യൻസ് ട്രോഫി പുരുഷ ഹോക്കി കിരീടം ഇന്ത്യക്ക്.

\*\*\*\*\*

---

## ഹെഡ്ലൈൻ-1

ജലവാരം 2024

ജലസംരക്ഷണം എന്ന ലക്ഷ്യം സാക്ഷാത്കരിക്കുന്നതിന് ജനകീയ പ്രസ്ഥാനങ്ങൾ അത്യാവശ്യമാണെന്ന് രാഷ്ട്രപതി ദ്രൗപദി മുർമു. ന്യൂഡൽഹിയിലെ ഭാരത് മണ്ഡപത്തിൽ നടന്ന എട്ടാമത് ഇന്ത്യാ ജലവാരം 2024 പരിപാടി ഉദ്ഘാടനം ചെയ്യുകയായിരുന്നു രാഷ്ട്രപതി. ജല സംരക്ഷണത്തിനും സുസ്ഥിരതയ്ക്കുമായി കൂട്ടായ പ്രവർത്തനങ്ങളുടെ ആവശ്യകതയും രാഷ്ട്രപതി ഉയർത്തിക്കാട്ടി. നാല് ദിവസത്തെ മേളയിൽ 40 രാജ്യങ്ങളിൽ നിന്നുള്ള ഇരുന്നൂറോളം വിദേശ പ്രതിനിധികൾ ഉൾപ്പെടെ നാലായിരത്തോളം പ്രതിനിധികളാണ് പങ്കെടുക്കുന്നത്.

\*\*\*\*\*

### സ്വച്ഛതാ ഹി സേവ - കണ്ണൂർ

സമൂഹത്തിന്റെ സമ്പൂർണ്ണ ശുചിത്വം ലക്ഷ്യമിട്ട് രാജ്യത്ത് സ്വച്ഛതാ ഹി സേവാ അഭിയാൻ 2024 ന് തുടക്കമായി. രാജസ്ഥാനിലെ ജുൻജുനൂവിൽ സ്വച്ഛതാ ഹി സേവാ അഭിയാൻ പരിപാടിയിൽ ഉപരാഷ്ട്രപതി ജഗ്ദീപ് ധൻവർ പങ്കെടുത്തു. ഗാന്ധി ജയന്തി ദിനമായ ഒക്ടോബർ 2 വരെയാണ് ക്യാമ്പെയിൻ. ക്യാമ്പെയിന്റെ ഭാഗമായി കണ്ണൂർ ജില്ലയിലെ കടന്നപ്പള്ളി-പാണപ്പുഴ ഗ്രാമ പഞ്ചായത്തിന്റെയും, കടന്നപ്പള്ളി ഗവ. ഹയർ സെക്കന്ററി സ്കൂൾ സ്റ്റുഡന്റ് പോലീസ് കേഡറ്റ് യൂണിറ്റിന്റെയും, ശുചിത്വ മിഷന്റെയും സംയുക്താഭിമുഖ്യത്തിൽ ശുചിത്വ പരിപാടികൾ ആരംഭിച്ചു.

\*\*\*\*\*

---

## സ്വച്ഛതാ പക്വായ

ശുചിത്വ യജ്ഞത്തിന് ലഭിക്കുന്ന വർദ്ധിച്ച ജനപങ്കാളിത്തവും പിന്തുണയും, ശക്തമായ പൗരബോധത്തെയാണ് കാണിക്കുന്നതെന്ന് കേന്ദ്ര സഹമന്ത്രി സുരേഷ് ഗോപി. സ്വച്ഛതാ പക്വായയുടെ ഭാഗമായി എറണാകുളം ജില്ലയിലെ ശുചീകരണ പ്രവർത്തനങ്ങൾ ഉദ്ഘാടനം ചെയ്യുകയായിരുന്നു അദ്ദേഹം. എറണാകുളം ടൗൺ റെയിൽവേ സ്റ്റേഷനിൽ സംഘടിപ്പിച്ച പരിപാടിയിൽ വിദ്യാർത്ഥികൾ, എൻസിസി കേഡറ്റുകൾ, ഉദ്യോഗസ്ഥർ തുടങ്ങിയവർ പങ്കെടുത്തു.

\*\*\*\*\*

### ഹെഡ്ലൈൻ-2

#### നിപ - ആരോഗ്യമന്ത്രി വീണാജോർജ്ജ്

സംസ്ഥാനത്ത് നിപ സ്ഥിരീകരിച്ച മലപ്പുറം ജില്ലയിൽ സ്ഥിതി ഗതികൾ ആശ്വാസകരമെന്ന് ആരോഗ്യമന്ത്രി വീണാജോർജ്ജ്. ഇതുവരെ പരിശോധിച്ച 13 ഫലങ്ങളും നെഗറ്റീവാണ്. സമ്പർക്ക പട്ടിക വിപുലീകരിക്കുമെന്നും ആശങ്ക വേണ്ടെന്നും മന്ത്രി പറഞ്ഞു. നിലവിൽ ഹൈറിസ്കിൽ ഉള്ള 26 പേർക്ക് പ്രതിരോധമരുന്ന് നൽകിയിട്ടുണ്ടെന്നും മന്ത്രി അറിയിച്ചു. ഈ മാസം ഒമ്പതിന് മരിച്ച വണ്ടൂർ സ്വദേശിക്കു നിപ സ്ഥിരീകരിച്ചതോടെ മലപ്പുറം ജില്ലയിലെ രണ്ടു പഞ്ചായത്തുകളിലെ അഞ്ചു വാർഡുകൾ കണ്ടെയ്ൻമെന്റ് സോണുകളാക്കിയിരുന്നു.

\*\*\*\*\*

#### വൈദ്യുത പദ്ധതി - ഇടുക്കി (ഇൻട്രോ)

രൂക്ഷമായ വൈദ്യുതിക്ഷാമം നേരിടുന്ന കേരളത്തിൽ രണ്ട് ചെറുകിട ജലവൈദ്യുത പദ്ധതികൾകൂടി പ്രവർത്തനക്ഷമമാകുന്നു. 60 മെഗാവാട്ടിന്റെ പള്ളിവാസൽ

---

എക്സ്പോസിൻ സ്റ്റീമും, 40 മെഗാവാട്ടിന്റെ തൊട്ടിയാർ ചെറുകിട  
ജലവൈദ്യുത പദ്ധതിയുമാണ് ഉദ്ഘാടന  
ഘട്ടത്തിലേക്കെത്തിയത്.

വിശദാംശങ്ങളുമായി ആകാശവാണി ഇടുക്കി ജില്ലാ പ്രതിനിധി  
രതീഷ് കൃഷ്ണ...

(വോയിസ്)

\*\*\*\*\*

### ഹെഡ്ലൈൻ-3

#### മന്ത്രി മുഹമ്മദ് റിയാസ്

വയനാട് ജില്ലയിലെ ജനങ്ങളുടെ പ്രധാന വരുമാന മാർഗമായിരുന്ന വിനോദ സഞ്ചാര മേഖലയെ തിരികെ കൊണ്ടുവരുവാൻ ഒത്തൊരുമിച്ചു പ്രവർത്തിക്കണമെന്ന് മന്ത്രി മുഹമ്മദ് റിയാസ്. ജില്ലയിലെ വിനോദ സഞ്ചാരം പുനരുജ്ജീവിപ്പിക്കാനും മന്ത്രി ആഹ്വാനം ചെയ്തു. വയനാട്ടിലെ വിവിധ വിനോദ സഞ്ചാര കേന്ദ്രങ്ങളെയും അവയുടെ സവിശേഷതകളെയും കുറിച്ചുള്ള വിവരങ്ങൾ മന്ത്രി സാമൂഹിക മാധ്യമത്തിൽ പങ്കുവെച്ചു.

\*\*\*\*\*

#### പ്രതിപക്ഷ നേതാവ്

വയനാട് ദുരിതാശ്വാസവുമായി ബന്ധപ്പെട്ട് പുറത്തു വന്നിരിക്കുന്ന സർക്കാരിന്റെ കണക്കുകൾ ദുരുതാശ്വാസത്തിന്റെ വിശ്വാസ്യത തന്നെ തകർക്കുന്നതാണെന്ന് പ്രതിപക്ഷ നേതാവ് വി ഡി സതീശൻ. മെമ്മോറാണ്ടം തയ്യാറാക്കിയവർക്കെതിരെ നടപടി സ്വീകരിക്കണമെന്നും അദ്ദേഹം കൊച്ചിയിൽ മാധ്യമങ്ങളോട് പറഞ്ഞു. ഈ കണക്ക്, ദുരന്തനിവാരണ അതോറിറ്റിയാണോ

---

റവന്യൂ വകുപ്പാണോ തയാറാക്കിയതെന്ന് സർക്കാർ വ്യക്തമാക്കണമെന്നും പ്രതിപക്ഷ നേതാവ് ആവശ്യപ്പെട്ടു.

\*\*\*\*\*

### **ഹെഡ്ലൈൻ-4**

#### **ഡൽഹി മുഖ്യമന്ത്രി**

ഡൽഹി മുഖ്യമന്ത്രി അരവിന്ദ് കെജ്രിവാൾ ലെഫ്റ്റനന്റ് ഗവർണറെ കണ്ട് രാജി സമർപ്പിച്ചു. പുതിയ മുഖ്യമന്ത്രിയായി അതിഷി മർലേനയെ ആം ആദ്മി പാർട്ടി ഇന്ന് രാവിലെ തിരഞ്ഞെടുത്തിരുന്നു. പാർട്ടി എംൽഎ മാരുടെ യോഗത്തിൽ കെജ്രിവാൾ ആണ് അതിഷിയുടെ പേര് നിർദ്ദേശിച്ചത്. ഈ വർഷം ഒക്ടോബർ-നവംബർ മാസങ്ങളിൽ നിയമസഭാ തിരഞ്ഞെടുപ്പ് നടത്തണമെന്നാണ് പാർട്ടിയുടെ ആവശ്യം.

\*\*\*\*\*

#### **വിനോദയാത്ര - കണ്ണൂർ (ഇൻട്രോ)**

സ്കൂൾ-കോളേജ് വിദ്യാർത്ഥികൾക്കായി കണ്ണൂർ KSRTC-യുടെ വിനോദയാത്രാ പരിപാടി ശ്രദ്ധേയമാവുന്നു. ബജറ്റ് ടൂറിസം പദ്ധതിയുടെ ഭാഗമായാണ് വിനോദയാത്ര.

കൂടുതൽ വിവരങ്ങളുമായി ആകാശവാണി കണ്ണൂർ ജില്ലാ പ്രതിനിധി കെ.ഒ.ശശിധരൻ...

(വോയിസ്)

\*\*\*\*\*

#### **ജമ്മു കശ്മീർ-നിയമസഭ തിരഞ്ഞെടുപ്പ്**

ജമ്മുകശ്മീരിൽ ആദ്യഘട്ട നിയമസഭാ തിരഞ്ഞെടുപ്പ് നാളെ. 23 ലക്ഷത്തിലേറെ വോട്ടർമാർ സമ്മതിദാന അവകാശം വിനിയോഗിക്കും. 2019ൽ ജമ്മുകശ്മീരിൽ അനുച്ഛേദം 370

---

റദ്ദാക്കിയ ശേഷമുള്ള ആദ്യ നിയമസഭാ തിരഞ്ഞെടുപ്പാണിത്. ജമ്മു പോലീസ്, സിഎപിഎഫ്, ജമ്മു സായുധ പോലീസ് തുടങ്ങിയവരെ സുരക്ഷയ്ക്കായി വിന്യസിച്ചിട്ടുണ്ട്.

\*\*\*\*\*

### **ഹെഡ്ലൈൻ-5**

#### **ചാന്വ്യൻസ് ഹോക്കി (ഇൻട്രോ)**

ഏഷ്യൻ ചാന്വ്യൻസ് ട്രോഫി പുരുഷ ഹോക്കി കിരീടം ഇന്ത്യക്ക്. ഫൈനലിൽ ചൈനയെ എതിരില്ലാത്ത ഒരു ഗോളിനാണ് ഇന്ത്യ പരാജയപ്പെടുത്തിയത്.

വിശദാംശങ്ങളുമായി ആകാശവാണി പ്രിതിനിധി സുരേഷ് ബാബു....

(വോയിസ്)

\*\*\*\*\*

#### **റേഷൻ മസ്റ്ററിങ്**

മുൻഗണനാ വിഭാഗങ്ങളിലുള്ള റേഷൻ കാർഡ് ഉടമകളുടെ മസ്റ്ററിങ് നാളെ പുനരാരംഭിക്കും. തിരുവനന്തപുരം ജില്ലയിൽ നാളെ മുതൽ ഈ മാസം 24 വരെ മസ്റ്ററിങ് നടക്കും. 25 മുതൽ ഒക്ടോബർ 1 വരെ കൊല്ലം, ആലപ്പുഴ, പത്തനംതിട്ട, കോട്ടയം, ഇടുക്കി, എറണാകുളം, തൃശൂർ എന്നീ ജില്ലകളിലും ഒക്ടോബർ 3 മുതൽ 8 വരെ പാലക്കാട്, കോഴിക്കോട്, വയനാട്, കണ്ണൂർ, മലപ്പുറം, കാസർകോട് ജില്ലകളിലും മസ്റ്ററിങ് നടക്കും.

\*\*\*\*\*

#### **പുലികളി**

ഓണാഘോഷത്തിന് മാറ്റുകൂട്ടാൻ തൃശൂരിൽ നാളെ പുലികളി അരങ്ങേറും. അവസാനഘട്ട ഒരുക്കങ്ങളിലാണ് ഓരോ

---

ദേശങ്ങളും. ഇത്തവണ ഏഴ് സംഘങ്ങളാണുള്ളത്. പുലികളിക്കുള്ള എല്ലാ ക്രമീകരണവും തൃശൂരിൽ പൂർത്തിയായി എന്ന് തൃശൂർ മേയർ എം. കെ വർഗീസ് അറിയിച്ചു.

\*\*\*\*\*

### **ഉത്യാതി ജലോത്സവം**

ആറന്മുള ഉത്യാതി ജലോത്സവം നാളെ നടക്കും. കേന്ദ്ര സഹ മന്ത്രി ജോർജ് കുര്യൻ, സംസ്ഥാന മന്ത്രിമാരായ കെ എൻ ബാലഗോപാൽ, മുഹമ്മദ് റിയാസ്, വീണ ജോർജ്, തുടങ്ങിയവർ ജലമേളയിൽ പങ്കെടുക്കും. 52 പള്ളിയോടങ്ങളാണ് ഇക്കൂറി ജലമേളയിൽ മാറ്റുരയ്ക്കുന്നത്.

\*\*\*\*\*

### **മന്ത്രി പി രാജീവ്**

സംസ്ഥാന സർക്കാരിന്റെ നേതൃത്വത്തിൽ സംഘടിപ്പിക്കുന്ന 'ആഗോള നിക്ഷേപക യോഗത്തിന്റെ ഭാഗമായുള്ള റോഡ്ഷോ മറ്റനാൾ ബാംഗ്ലൂരിൽ നടക്കും. കേരളത്തിന് പുറത്തുള്ള രണ്ടാമത്തെ റോഡ്ഷോ ആണിത്. ഈസ് ഓഫ് ഡുയിങ്ങ് ബീസിനസിൽ ഒന്നാം സ്ഥാനം കിട്ടിയതിനും കൊച്ചി-ബംഗളൂരു വ്യവസായ ഇടനാഴിക്ക് അനുമതി ലഭിച്ചതിനും ശേഷം നടക്കുന്ന ഈ പരിപാടി സംസ്ഥാനത്തേക്കുള്ള നിക്ഷേപങ്ങൾക്ക് വേഗത വർദ്ധിപ്പിക്കുമെന്നും മന്ത്രി പി രാജീവ് പറഞ്ഞു.

\*\*\*\*\*

### **പ്രധാനമന്ത്രി ആവാസ് യോജന-കണ്ണൂർ**

പ്രധാനമന്ത്രി ആവാസ് യോജനയിലൂടെ നിർമ്മിച്ച വീടുകളുടെ ഗൃഹപ്രവേശന കർമ്മത്തിന്റെ കണ്ണൂർ ജില്ലാതല ഉദ്ഘാടനം തദ്ദേശസ്വയംഭരണ വകുപ്പ് റൂറൽ ഡയറക്ടർ ദിനേശൻ ചെറുവാട്ട് നിർവഹിച്ചു. ഏഴോം ഗ്രാമപഞ്ചായത്തിലെ

---

കോട്ടക്കീൽ കെ. വി. ജാനകിയുടെ വീടിന്റെ ഗൃഹപ്രവേശനം  
ആണ് ഇന്ന് നടന്നത്. 2024-25 വർഷത്തെ  
ഗുണഭോക്താക്കൾക്കുള്ള ഒന്നാം ഗഡു വിതരണത്തിന്റെ  
ഉദ്ഘാടനവും നടന്നു.

\*

\*\*\*\*\*

\*\*\*\*\*

RNU TVPM